



ISSN PRINT 2958-0005

[www.dareechaetahqeeq.com](http://www.dareechaetahqeeq.com)

# Dareecha-e-Tahqeeq

## دریچہ تحقیق

VOL 7, Issue 1



ISSN Online 2790-9972

[dareecha.tahqeeq@gmail.com](mailto:dareecha.tahqeeq@gmail.com)

Research Article

ڈاکٹر محمد عارف

ایسوسی ایٹ پروفیسر، صدر شعبہ اردو، عبادت انٹرنیشنل یونیورسٹی، اسلام آباد

نورین بیگم

لیکچرار شعبہ اردو، یونیورسٹی آف کوٹلی، آزاد جموں و کشمیر

مارکیز کی طلسمی حقیقت نگاری: یاد، تہذیب، تاریخ اور انسانی تنہائی کا استعاراتی بیانیہ

**Dr. Muhammad Arif**

Associate Professor, HOD Urdu; Ibadat International University, Islamabad

**Noreen Begum**

Lecturer Urdu, University of Kotli.zad Jammu & Kashmir

### Magical Realism Of Gabriel García Márquez: A Metaphorical Discourse Of Memory, Civilization, History, And Human Solitude

This research paper titled “Magical Realism of Gabriel García Márquez: A Metaphorical Discourse of Memory, Civilization, History, and Human Solitude” explores the philosophical, aesthetic, and narrative dimensions of magical realism as developed in the fiction of Gabriel García Márquez. It argues that Márquez does not merely employ supernatural or fantastical elements for stylistic effect; rather, he constructs an epistemological framework in which reality is expanded to include myth, memory, history, dream, and collective unconscious as inseparable dimensions of human experience. The study situates magical realism within its historical and theoretical background, tracing its early formulation in Franz Roh’s concept of Nach Expressionismus and its later transformation in Latin American literary discourse through writers such as Alejo Carpentier, who redefined it as “the marvelous real” rooted in the cultural and historical conditions of Latin America. The paper further distinguishes magical realism from traditional romance and oriental storytelling traditions by emphasizing its integration of the extraordinary into the ordinary without disrupting narrative realism or character perception. A central focus of the study is Márquez’s fictional universe of Macondo in *One Hundred Years of Solitude*, which is interpreted as a symbolic reconstruction of Latin American history, colonial trauma, and cyclical temporality. The paper also examines the motif of solitude as an ontological condition of human existence, where communication remains fragmented despite physical proximity, and

Received: Jan 03, 2026  
Accepted: Feb 15, 2026  
Published: Mar 30, 2026

love, family, and history fail to overcome existential isolation. In addition, the research incorporates critical perspectives from international and Pakistani literary theorists, including Mario Vargas Llosa, Carlos Fuentes, Harold Bloom, Shamsur Rahman Faruqi, Intizar Husain, and Muhammad Hasan Askari, to demonstrate how Márquez's narrative technique resonates across diverse cultural and intellectual traditions. His fiction is shown to dissolve the boundaries between history and memory, reality and myth, and individual and collective consciousness. Finally, the study concludes that Márquez's magical realism is not an escape from reality but an aesthetic reconfiguration of it. Through Macondo, Márquez constructs a universal metaphor of human existence where time is cyclical, history is repetitive, and solitude is the ultimate destiny of humankind. His literary vision thus establishes a model of fiction that is simultaneously local in its cultural roots and universal in its philosophical reach.

**Keywords:** Gabriel García Márquez, Magical Realism, Latin American Fiction, Macondo, One Hundred Years of Solitude, Collective Memory, Myth and Reality, Solitude, Symbolism, Postcolonial Literature, Urdu Criticism, Narrative Technique, Mythical Consciousness, *Civilization, History, Human Solitude* -

بیسویں صدی کے عالمی ادب میں اگرچہ ایسے ادیبوں کے نام لیے جائیں جنہوں نے فکشن کی دنیا کو نئے تخلیقی امکانات عطا کیے، تو مارکیز (Gabriel García Márquez) ان میں سرفہرست نظر آتے ہیں۔ انہوں نے صرف ناول نہیں لکھے بلکہ حقیقت کو دیکھنے کا ایک نیا زاویہ عطا کیا۔ ان کے ہاں دنیا ایک سادہ، منطقی اور عقلی مظہر نہیں بلکہ خواب، اساطیر، اجتماعی حافظے، تاریخ، خوف، عشق، تنہائی، روحانیت اور انسانی لاشعور کا ایسا پیچیدہ امتزاج ہے جہاں مرئی اور غیر مرئی عناصر ایک دوسرے میں تحلیل ہو جاتے ہیں۔

مارکیز کی سب سے بڑی تخلیقی قوت یہ ہے کہ وہ غیر معمولی کو معمول بنا دیتے ہیں۔ ان کے یہاں مردے زندوں سے گفتگو کرتے ہیں، خواب مستقبل کی خبر دیتے ہیں، وقت دائروں میں سفر کرتا ہے، بارش برسوں جاری رہتی ہے، اور انسان نسل در نسل تنہائی کے عذاب میں گرفتار رہتا ہے، مگر ان سب واقعات کو کردار حیرت کے بجائے زندگی کے فطری تسلسل کے طور پر قبول کرتے ہیں۔ یہی وہ اسلوب ہے جسے دنیا، "طلسمی حقیقت نگاری (Magical Realism)" کے نام سے جانتی ہے۔ اردو تنقید میں اکثر طلسمی حقیقت نگاری کو محض جادوئی واقعات، جنات، آسیب یا طلسماتی فضائتک محدود سمجھ لیا جاتا ہے، حالانکہ یہ اصطلاح کہیں زیادہ پیچیدہ اور تہذیبی معنویت رکھتی ہے۔ طلسمی حقیقت نگاری حقیقت سے انکار نہیں کرتی بلکہ حقیقت کی ان تہوں کو منکشف کرتی ہے جو محض عقلی نگاہ سے دکھائی نہیں دیتیں۔ یہی وجہ ہے کہ مارکیز کا ادب محض فینٹسی یا داستان گوئی نہیں بلکہ انسانی تہذیب، تاریخ اور اجتماعی شعور کا عمیق مطالعہ ہے۔

طلسمی حقیقت نگاری کی اصطلاح سب سے پہلے جرمن نقاد فرانز روہ (Franz Roh) نے 1925ء میں اپنی کتاب *Nach Expressionismus* میں استعمال کی۔ ابتدا میں یہ اصطلاح مصوری کے لیے استعمال ہوئی، مگر بعد ازاں لاطینی امریکی ادب میں ایک مستقل ادبی نظریے کی صورت اختیار کر گئی۔

انجیل فلورس (Angel Flores) طلسمی حقیقت نگاری کے بارے میں لکھتے ہیں:

"Magical realism is the transformation of the common and the everyday into the awesome and the unreal." (1)

فلوریس کے اس اقتباس سے واضح ہوتا ہے کہ طلسمی حقیقت نگاری کا اصل معجزہ یہ نہیں کہ وہ غیر حقیقی کو پیش کرتی ہے بلکہ یہ کہ وہ روزمرہ حقیقت کے اندر پوشیدہ حیرت کو دریافت کرتی ہے۔ یعنی حقیقت اپنی عام صورت میں بھی غیر معمولی ہو سکتی ہے، بشرط یہ کہ تخلیق کار کی نگاہ اس کی تہوں تک رسائی حاصل کر سکے۔ اسی تصور کو ایلےجو کارپنٹیر (Alejo Carpentier) نے "The Marvelous Real" کا نام دیا۔ وہ لکھتے ہیں:

"The marvelous is not invented; it exists in the raw state in Latin America." (2)

کارٹینئیر دراصل یہ واضح کرتے ہیں کہ لاطینی امریکہ کی تاریخ، وہاں کی تہذیب، غلامی، استعماری جبر، مقامی اساطیر اور مذہبی تصورات خود اتنے حیرت انگیز ہیں کہ وہاں حقیقت اور معجزہ الگ الگ خانوں میں تقسیم نہیں رہتے۔ یہ اقتباس طلسمی حقیقت نگاری کے تہذیبی پس منظر کو سمجھنے کے لیے نہایت اہم ہے، کیونکہ اس سے معلوم ہوتا ہے کہ مارکیٹ اور دوسرے لاطینی امریکی ادیب مصنوعی جادو پیدا نہیں کرتے بلکہ اپنی تہذیب کے اندر موجود حیرت کو دریافت کرتے ہیں۔

انیسویں صدی کی حقیقت نگاری کا بنیادی مقصد معاشرتی زندگی کی معروضی تصویر کشی تھا۔ Honoré de Balzac اور Charles Dickens جیسے ادیبوں نے انسان اور معاشرے کو اس کی خارجی صورت میں پیش کیا۔ مگر بیسویں صدی میں حقیقت کا تصور بدلنے لگا۔ نفسیات، فلسفے اور جدید سائنس نے انسان کو یہ احساس دلایا کہ حقیقت صرف وہ نہیں جو آنکھ دیکھتی ہے بلکہ خواب، لاشعور، یادیں، خوف اور اساطیر بھی انسانی تجربے کا حصہ ہیں۔

سگمنڈ فرائیڈ نے انسانی لاشعور کو دریافت کیا، جب کہ کارل جگ (Carl Jung) نے اجتماعی لاشعور اور اساطیری شعور کی بات کی۔ ان نظریات نے ادب کو نئی جہت عطا کی۔ چنانچہ حقیقت نگاری ایک نئے مرحلے میں داخل ہوئی جہاں خارجی دنیا کے ساتھ داخلی دنیا بھی اہم قرار پائی۔ طلسمی حقیقت نگاری اسی تبدیلی کا نتیجہ ہے۔

اردو ادب میں ایک عام غلط فہمی یہ رہی ہے کہ جہاں جادوئی عناصر موجود ہوں وہاں طلسمی حقیقت نگاری بھی موجود ہوگی۔ اسی بنیاد پر بعض لوگ داستانوں کو بھی Magical Realism قرار دیتے ہیں، حالانکہ داستان اور طلسمی حقیقت نگاری کی فنی ساخت ایک دوسرے سے مختلف ہے۔ شمس الرحمن فاروقی لکھتے ہیں:

”داستان کی بنیاد حیرت اور مہم پر ہے، جب کہ ناول انسانی شعور اور سماجی حقیقت کے پیچیدہ تجربے کو پیش کرتا ہے۔“ (3)

فاروقی صاحب کا یہ نکتہ نہایت اہم ہے۔ داستان میں جادو اور حیرت خود مقصد ہوتے ہیں، جب کہ طلسمی حقیقت نگاری میں حیرت انسانی زندگی کی فطری توسیع کے طور پر سامنے آتی ہے۔ اسی طرح گولی چند نارنگ لکھتے ہیں:

”طلسمی حقیقت نگاری میں فوق الفطرت واقعات کو اس انداز سے پیش کیا جاتا ہے جیسے وہ روزمرہ حقیقت ہوں۔“ (4)

یہی وجہ ہے کہ مارکیٹ کے ہاں جب کوئی کردار آسمان کی طرف اٹھ جاتا ہے تو کہانی کی دنیا ٹوٹی نہیں بلکہ مزید حقیقی محسوس ہونے لگتی ہے۔

مارکیٹ کی تخلیقی شخصیت کی بنیاد اُن کے بچپن میں پوشیدہ ہے۔ اُن کی نانی غیر معمولی واقعات، خوابوں اور روحوں کی کہانیاں اس انداز میں سناتی تھیں جیسے وہ روزمرہ زندگی کے واقعات ہوں۔ مارکیٹ کہتے ہیں:

“My grandmother told the most extraordinary things with the most deadpan expression.” (5)

یہ ”deadpan expression“ دراصل اُن کے پورے اسلوب کی بنیاد ہے۔ وہ معجزے کو بھی اسی سکون سے بیان کرتے ہیں جس طرح عام زندگی کو۔

پلینو اپولیو منڈوزا (Plinio Apuleyo Mendoza) لکھتے ہیں:

“The house where García Márquez grew up was inhabited by ghosts, memories and omens.” (6)

یہ اقتباس واضح کرتا ہے کہ مارکیٹ کے لیے مافوق الفطرت کوئی تخلیقی چال نہیں بلکہ تہذیبی تجربہ تھا۔

One Hundred Years of Solitude میں ”ماکونڈو“ محض ایک قصبہ نہیں بلکہ پورے لاطینی امریکہ کی تاریخ اور انسانی تنہائی کی علامت بن جاتا ہے۔

مائیکل ووڈ لکھتے ہیں:

“Macondo is both a real village and a metaphor for the entire history of Latin America.” (7)

یہ اقتباس اس حقیقت کو نمایاں کرتا ہے کہ ماکونڈو ایک جغرافیائی مقام سے زیادہ ایک تہذیبی اور تاریخی شعور ہے۔ وہاں وقت دائروں میں گردش کرتا ہے۔ نسلیں ایک ہی غلطی دہراتی ہیں، اور انسان اپنی تقدیر سے فرار حاصل نہیں کر سکتا۔

مارکیٹ کے ہاں ”تنہائی“ صرف جذباتی کیفیت نہیں بلکہ انسانی وجود کی تقدیر ہے۔

ماریو رگاس لوسا لکھتے ہیں:

“Solitude in García Márquez is not isolation alone; it is the inability of human beings to truly communicate.” (8)

للو سا کے مطابق مارکیز کے کردار ایک دوسرے کے قریب رہتے ہوئے بھی روحانی طور پر ایک دوسرے سے کٹے ہوئے ہیں۔ یہی وجہ ہے کہ محبت، خاندان اور تاریخ بھی ان کی تنہائی ختم نہیں کر سکتے۔ پاکستانی ناقدین نے مارکیز کے فکشن کو محض ایک فنی تجربہ نہیں بلکہ مشرقی معاشروں کی تہذیبی نفسیات کے قریب محسوس کیا۔ محمد حسن عسکری لکھتے ہیں:

”مشرق کے انسان کے لیے روحانی اور مافوق الفطرت دنیا زندگی کے تجربے سے خارج نہیں۔“ (9)

یہ اقتباس اس لیے اہم ہے کہ یہ مارکیز کے فکشن کو مشرقی تہذیب کے تناظر میں سمجھنے میں مدد دیتا ہے۔ انتظار حسین لکھتے ہیں:

”ہمارے ہاں ماضی کبھی مکمل طور پر ختم نہیں ہوتا، وہ زندوں کے ساتھ چلتا رہتا ہے۔“ (10)

یہی تصور مارکیز کے ہاں بھی ملتا ہے جہاں ماضی مسلسل حال میں مداخلت کرتا رہتا ہے۔ ان کے ہاں یادداشت محض ماضی کی بازیافت نہیں بلکہ حقیقت کی تخلیق کا ذریعہ ہے۔

کارل زفیوٹس (Carlos Fuentes) لکھتے ہیں:

”García Márquez writes history as memory and memory as myth.“ (11)

یہ اقتباس مارکیز کے فکشن کی ساخت کو سمجھنے میں بنیادی حیثیت رکھتا ہے، کیونکہ ان کے ہاں تاریخ، خواب اور یادداشت الگ الگ دنیا نہیں بلکہ ایک ہی شعوری بہاؤ کی مختلف شکلیں ہیں۔

Love in the Time of Cholera میں مارکیز نے محبت کو وقت کے مقابل لاکھڑا کیا ہے۔

فلورنٹینو آریز کی محبت نصف صدی تک زندہ رہتی ہے۔ وقت جسم کو بوڑھا کر دیتا ہے مگر جذبے کو شکست نہیں دے پاتا۔

جین ایچ بیل ولاڈا (Gene H. Bell-Villada) لکھتے ہیں:

”Love in Márquez becomes an act of resistance against time and death.“ (12)

یہ اقتباس اس حقیقت کی وضاحت کرتا ہے کہ مارکیز کے ہاں محبت محض جذباتی واردات نہیں بلکہ فنا کے خلاف انسانی مزاحمت ہے۔

مارکیز کا اسلوب غیر معمولی حد تک رواں، تصویری اور شعری ہے۔ وہ طویل جملوں میں وقت، خواب، تاریخ اور احساسات کو اس طرح یکجا کرتے ہیں کہ قاری حقیقت اور تخیل کی

سرحد بھول جاتا ہے۔ ہیرلڈ بلوم لکھتے ہیں:

”Márquez possesses the narrative authority of the ancient storytellers.“ (13)

بلوم کے مطابق مارکیز جدید دنیا میں قدیم داستان گو کی روایت کو زندہ کرتے ہیں۔

مارکیز کی طلسمی حقیقت نگاری دراصل حقیقت کی توسیع ہے۔ ان کے ہاں خواب، اساطیر، مذہب، خوف، عشق، یادداشت، تنہائی اور اجتماعی لاشعور حقیقت سے الگ نہیں بلکہ

حقیقت ہی کی مختلف صورتیں ہیں۔ انھوں نے یہ ثابت کیا کہ عظیم ادب مغرب کی تقلید سے نہیں بلکہ اپنی تہذیب، اپنی زبان، اپنی یادوں اور اپنے اجتماعی تجربے سے جنم لیتا ہے۔

”ماکوندو“ اسی لیے صرف ایک قصبہ نہیں بلکہ انسانی تاریخ، فنا، یادداشت اور تنہائی کا عالمی استعارہ بن چکا ہے۔ پاکستانی اور اردو تنقید میں مارکیز کی اہمیت اس لیے بھی بڑھ جاتی ہے

کہ ہمارے معاشروں میں بھی روایت، عقیدہ، ماضی، اساطیر اور جدیدیت ایک ساتھ زندہ ہیں۔ یہی وجہ ہے کہ مارکیز ہمیں اجنبی نہیں لگتے بلکہ یوں محسوس ہوتا ہے جیسے وہ ہماری

ہی داستان بیان کر رہے ہوں۔

زیر نظر مطالعے سے یہ حقیقت پوری وضاحت کے ساتھ سامنے آتی ہے کہ مارکیز (Gabriel García Márquez) نے بیسویں صدی کے فکشن کو محض اسلوبیاتی

سطح پر نہیں بدلا بلکہ حقیقت کے تصور ہی کو ایک نئی معنوی جہت عطا کی۔ ان کے ہاں حقیقت خارجی دنیا تک محدود نہیں رہتی بلکہ خواب، اساطیر، یادداشت، اجتماعی لاشعور، روحانی

تجربات اور انسانی خوف و تنہائی بھی حقیقت کے دائرہ اظہار میں شامل ہو جاتے ہیں۔ یہی وہ فکری اور فنی رویہ ہے جسے طلسمی حقیقت نگاری کے نام سے شناخت کیا جاتا ہے۔

طلسمی حقیقت نگاری کا بنیادی جوہر، غیر معمولی کو معمول کے طور پر پیش کرنا ہے۔ مارکیز کے ہاں مافوق الفطرت واقعات کسی داستانوی حیرت یا محض تخیلاتی فرار کے لیے

استعمال نہیں ہوتے بلکہ انسانی تجربے کی توسیع بن کر سامنے آتے ہیں۔ ان کے کردار معجزات، خوابوں، روحوں اور وقت کی غیر خطی گردش کو اسی فطری انداز میں قبول کرتے ہیں

جیسے روزمرہ زندگی کے عام واقعات کو۔ اس طرح حقیقت اور تخیل کے درمیان قائم روایتی سرحدیں تحلیل ہو جاتی ہیں۔

طلسمی حقیقت نگاری کو محض جادوئی یا طلسماتی عناصر تک محدود سمجھنا ایک سطحی تنقیدی رویہ ہے۔ دراصل یہ اسلوب حقیقت کی ان پوشیدہ تہوں کو منکشف کرتا ہے جو عقلی اور سائنسی نگاہ سے مکمل طور پر گرفت میں نہیں آتیں۔ اینجل فلورس (Angel Flores) اور الیجو کارپنٹیر (Alejo Carpentier) کے نظریات کی روشنی میں یہ حقیقت نمایاں ہوتی ہے کہ طلسمی حقیقت نگاری کسی مصنوعی جادو کی تخلیق نہیں بلکہ تہذیبی تجربے کے اندر موجود حیرت کی بازیافت ہے۔ لاطینی امریکہ کی تاریخ، استعماری جبر، اساطیری روایت اور مذہبی شعور نے اس اسلوب کو فطری بنیادیں فراہم کیں۔ میں سمجھتا ہوں طلسمی حقیقت نگاری اور داستانوی ادب اپنی فنی ساخت کے اعتبار سے ایک دوسرے سے مختلف ہیں۔ داستان میں حیرت اور مہم جوئی بنیادی مقصد ہوتے ہیں، جب کہ مارکیز کے ہاں حیرت انسانی شعور اور سماجی حقیقت کی گہرائی سے جنم لیتی ہے۔ اسی لیے اُن کے فکشن میں مافوق الفطرت عناصر کہانی کی داخلی صداقت کو کمزور نہیں کرتے بلکہ اسے مزید موثر اور تہہ دار بنا دیتے ہیں۔

اس مطالعے سے مارکیز کی تخلیقی شخصیت کے پس منظر پر بھی روشنی پڑتی ہے۔ اُن کے بچپن، نانی کی حکایات، گھریلو فضا، روحوں اور خوابوں کی کہانیوں نے اُن کے اسلوب کی بنیاد رکھی۔ یہی وجہ ہے کہ اُن کے ہاں فوف الفطرت کوئی مصنوعی تکنیک نہیں بلکہ ایک زندہ تہذیبی تجربہ بن کر ظاہر ہوتا ہے۔ اُن کی نثر میں جو غیر معمولی سکون، بے تکلفی اور بیانیہ وقار موجود ہے، وہ دراصل اسی تہذیبی حافظے کی دین ہے۔

ناول ”تنبہائی کے سوسال“ کے تجربے سے یہ نتیجہ اخذ کیا جاسکتا ہے کہ، ”ماکوندو“ محض ایک فرضی ہستی نہیں بلکہ پورے لاطینی امریکہ بلکہ انسانی تاریخ، تنہائی اور زوال کا ایک آفاقی استعارہ ہے۔ وہاں وقت خطی انداز میں نہیں چلتا بلکہ دائروں میں گردش کرتا ہے۔ نسلیں ایک ہی غلطیوں کو دہراتی ہیں اور انسان اپنی تقدیر، یادداشت اور تنہائی کے حصار سے مکمل نجات حاصل نہیں کر پاتا۔ اس اعتبار سے مارکیز کا فکشن محض فرد کی کہانی نہیں بلکہ تہذیبوں کی اجتماعی نفسیات کا اظہار ہے۔ زیر نظر مقالے سے یہ حقیقت بھی آشکار ہوتی ہے کہ مارکیز کے ہاں ”تنہائی“ صرف جذباتی یا نفسیاتی کیفیت نہیں بلکہ انسانی وجود کا بنیادی المیہ ہے۔ اُن کے کردار ایک دوسرے کے قریب رہتے ہوئے بھی روحانی سطح پر ایک دوسرے سے منقطع دکھائی دیتے ہیں۔ محبت، خاندان اور تاریخ بھی اُن کے داخلی خلا کو مکمل طور پر پر نہیں کر سکتے۔ یہی تنہائی اُن کے فکشن کو گہری فلسفیانہ معنویت عطا کرتی ہے۔ مارکیز کے ہاں یادداشت ایک فعال تخلیقی قوت کی حیثیت رکھتی ہے۔ وہ تاریخ کو یادداشت میں اور یادداشت کو اسطور میں تبدیل کر دیتے ہیں۔ اُن کے ہاں ماضی کبھی مکمل طور پر ختم نہیں ہوتا بلکہ حال کے ساتھ مسلسل سفر کرتا رہتا ہے۔ یہی سبب ہے کہ اُن کے فکشن میں تاریخ جامد ریکارڈ نہیں بلکہ ایک زندہ اور متحرک شعور کی صورت اختیار کر لیتی

ہے۔ *Love in the Time of Cholera* کے مطالعے سے یہ نتیجہ اخذ کیا جاسکتا ہے کہ مارکیز کے نزدیک محبت فنا اور وقت کے خلاف انسانی مزاحمت کی علامت ہے۔ اُن کے کردار وقت کی شکست و ریخت کے باوجود جذبے کی حرارت کو محفوظ رکھتے ہیں۔ اس طرح محبت اُن کے ہاں محض رومانی کیفیت نہیں بلکہ انسانی بقا اور روحانی استقامت کی صورت اختیار کر لیتی ہے۔ اس تحقیق سے یہ امر بھی واضح ہوتا ہے کہ مارکیز کا اسلوب اپنی شعریت، روانی، منظر نگاری اور داستانوی جلال کے باعث منفرد مقام رکھتا ہے۔ وہ طویل جملوں، علامتی فضا اور تصویری اظہار کے ذریعے حقیقت اور خواب کے درمیان ایسی فضا تخلیق کرتے ہیں جہاں قاری شعور اور لاشعور کی سرحدوں کو بھول جاتا ہے۔ اُن کے بیانیے میں قدیم داستان گوئی کی کشش اور جدید ناول کی فکری گہرائی ایک ساتھ جلوہ گر ہوتی ہے۔ اردو تنقید اور پاکستانی تہذیبی تناظر میں بھی مارکیز کی معنویت غیر معمولی طور پر اہم دکھائی دیتی ہے۔ مشرقی معاشروں میں روایت، اساطیر، روحانیت، ماضی اور اجتماعی حافظہ آج بھی زندہ حقیقتیں ہیں، اسی لیے مارکیز کا فکشن ہمارے لیے اجنبی محسوس نہیں ہوتا۔ انتظار حسین اور محمد حسن عسکری جیسے ناقدین کے افکار کی روشنی میں یہ نتیجہ سامنے آتا ہے کہ مشرقی معاشروں کا تہذیبی شعور بھی اسی طرح ماضی، روایت اور ماورائی احساسات سے وابستہ ہے جیسے لاطینی امریکی معاشرے۔

مجموعی طور پر یہ کہا جاسکتا ہے کہ گیبیر نیل گارسی مارکیز نے طلسمی حقیقت نگاری کو محض ایک فنی تجربہ نہیں رہنے دیا بلکہ اسے انسانی تہذیب، یادداشت، تاریخ، عشق، تنہائی اور اجتماعی لاشعور کے مطالعے کا موثر وسیلہ بنا دیا۔ اُن کا ادب اس حقیقت کی گواہی دیتا ہے کہ عظیم تخلیق ہمیشہ اپنی تہذیب، اپنی زبان، اپنے اجتماعی حافظے اور اپنے ثقافتی تجربے سے جنم لیتی ہے۔ یہی سبب ہے کہ ”ماکوندو“ آج محض ایک ادبی مقام نہیں بلکہ انسانی وجود، فنا، تاریخ اور تنہائی کا عالمی استعارہ بن چکا ہے۔

حوالہ جات

- 1- Angel Flores, *Magical Realism in Spanish American Fiction*, Hispania, Vol. 38, No. 2, 1955, p. 114.
- 2 -Alejo Carpentier, *The Kingdom of This World*, Farrar, Straus and Giroux, New York, 1957, p. viii.
- 3- شمس الرحمن فاروقی، ساحری، شاہی، صاحب قرانی، جلد اول، شب خون کتاب گھر، الہ آباد، 1999ء، ص 63۔
- 4- گوپی چند نارنگ، ساختیات، پس ساختیات اور مشرقی شعریات، ایجو کیشنل پبلیشنگ ہاؤس، دہلی، 2004ء، ص 391۔
- 5- Gabriel García Márquez, *The Fragrance of Guava*, Verso, London, 1983, p. 42.
- 6- Plinio Apuleyo Mendoza, *The Fragrance of Guava*, Verso, London, 1983, p. 11.
- 7- Michael Wood, *Gabriel García Márquez*, Cambridge University Press, 1990, p. 73.
- 8- Mario Vargas Llosa, *García Márquez: Story of a Deicide*, Harper & Row, New York, 1971, p. 208)
- 9- محمد حسن عسکری، انسان اور آدمی، سنگ میل پبلی کیشنز، لاہور، 1987ء، ص 132۔
- 10- انتظار حسین، چراغوں کا دھواں، سنگ میل پبلی کیشنز، لاہور، 2001ء، ص 244۔
- 11- Carlos Fuentes, *Valiente Mundo Nuevo*, Fondo de Cultura Económica, Mexico, 1990, p. 188)
- 12- Gene H. Bell-Villada, *García Márquez: The Man and His Work*, University of North Carolina Press, 1990, p. 156)
- 13- Harold Bloom, *The Western Canon*, Harcourt Brace, 1994, p. 431)